

# RÁ ÑOHO RA XUUA

## RÁ ÑOHO RA CARTA NÚ'Ā BI 'YOFO RA APOSTOL NSANJUA

### Nú'ā majuāni ne ra hmate

<sup>1</sup> Núga drá Xuua ya drá ndaxjua, dí op'a'i co ri bātsi nú'i ma zi nju'i, xa huahn'ahū Ajuā. Dí mađi'ihū ngue'a nujú mahyegui dí teñhū nú'a majuāni. Ne hingue hōnsegui dí ma'ahū, nehe gatho nú'u to'o xa bađi nú'a majuāni ri mađi'ihū, ngue'a nu'ahú guí pađihū nú'a majuāni.

<sup>2</sup> Nu'ahú dí mađi'ihū ngue'a gathoguihū dí pađihū nú'a majuāni ne hinhya'mū ma ga pumfrihū'a.

<sup>3</sup> Ajuā ra Dada ne ma zi Hmuhū ra Jesucristo rá T'u, ma da jap'a'ihū ne da me'ts'ahū ra nthecate, ne da max'ahū pa gui 'buhū te rá 'ñintho ngue'a guí camfrihū nú'a majuāni ne grí mađihū Ajuā.

<sup>4</sup> Dá johya ndunthi nú'a ra ora dá nth'e'be 'ra de nuri bātsi nú'u 'yo xá hño ngu nú'a bi xicaguihū Ajuā ra Dada gue ga 'yohū.

<sup>5</sup> Nubyá ma zi nju'i, xi dí ne ga xi'a'i gue pe'tsi ga máđihū 'na ngu 'na. Dí op'a'ihū nuna ra ndaxjua hmanda nú'a stá ødehū desde ra mudi ndá camfrihū.

<sup>6</sup> Ne çhanja da za ga máđihū 'na ngu 'na? Ga øthū gatho nú'a xicjū Ajuā ga øthū, nu'bú njabū da za ga máđihū 'na ngu 'na. Ne go gue'a bi sicjū desde ra mudi ndá camfrihū gue nzāntho ga máđihū 'na ngu 'na.

### Ya hyate

<sup>7</sup> Guehna dí xi'ahū ngue'a ndunthi ya hyate 'yo'u habūraza

ja ra ximhai. Nu'ú mā gue himbi njā'i ra Zidada Jesucristo nú'a rá 'mehni Ajuā. Pe nu'u tó'o mā njabū gue'u ya hyate ne yá ncontra ra Zidada Jesu.

<sup>8</sup> Nsusehū pa hinto da hya'a'ihū, pa hingui 'bethū nú'a ra 'befi xcá 'yøthū, pa njabū gui hañhū ra thāhā nú'a ne da 'ra'ahū Ajuā.

<sup>9</sup> Nu'a tó'o hingui øte nú'a mānga Ajuā, nu'á hingui camfri nú'a bi 'ñudi ma zi Hmuhū ra Jesucristo, ne nu'á hingui pađi Ajuā. Pe nu'a tó'o camfri nú'a bi 'ñudi ma zi Hmuhū ra Jesucristo, nu'á pađi ra Dada ne ra T'u.

<sup>10</sup> Nu'bu 'nara jā'i da zøñ'a'ihū ne da xi'ahū 'nara nt'udi nú'a hinxa 'ñudi ma zi Hmuhū ra Jesucristo, oxqui ma gui umfū ntsaya ja ri nguhū, nixi gui zenguahū y nixi gui 'ñiemfū: “Ajuā da max'a'i.”

<sup>11</sup> 'Bū 'na to'o da zengua 'na de nuya jā'i'u o da 'ñembi: “Ajuā da max'a'i”, go gue'a di mfaxui yá ts'o'befi nuya jā'i'u.

### Ya ngaxa noya

<sup>12</sup> Dí pe'tshma ndunthi te ga xi'ahū, pe hōnse dí xi'ahū nuya ya noya dí op'a'ihū, ngue'a dí beni ga tsøñ'a'ihū ne ga hñandahmihū pa ga ñahū, pa njabū xi ga johyahū.

<sup>13</sup> Peñ'a'ihū ya nzengua yá bātsi ri cu nú'a to'o xa huahna Ajuā nehe. Njabū gue'a.